

## కొడుకు

ప్రపంచంలో ప్రతి వ్యక్తికీ ఒక ఆల్టర్నేట్ ఉంటారు. అంటే ఒక వ్యక్తి దూరమైతే ఆ ఖాళీని పూరించడానికి ఇంకోళ్లు దొరకచ్చు- కానీ అమ్మ- నాన్న ఎవరూ పూరించలేని గేప్!

“దేశే దేశే కళత్రాని- దేశే దేశే చ బాంధవాః”

దేశదేశాల్లో భార్య లభిస్తుంది- తద్వారా బంధువులూ దొరకుతారు-  
(రామాయణంలో రామవాక్యం)

కన్నవాళ్లని మాత్రం ఎవరూ భర్తీ చేయలేరు.

రెణ్ణెళ్లుగా ఎదురు ఆఫీసునుంచి ఆవిడ బస్సెక్కి టైముకి అక్కడ నిలబడ్డం- ఆవిడతో మాట్లాడాలనుకోడం- ఆవిడేమంటుంది... ‘ఛీ’ అంటుందో- ‘పోరా వెధవా’ అంటుందో- రంగడికి భయం! మాట పెగల్లు.

ఆవిడ పచ్చగా, దబ్బపండులా వుంటుంది.

తను నల్లగా నేరేడుపండులా వుంటాడు.

పుట్టిన కొత్తలో తనూ నిమ్మపండులా వుండేవాడట.

ఎండలో ఏడిచీ, మురికిలో పెరిగీ, రంగంతా వెలిసీ ఇలా నల్లగా మిగిలాడుట!

ఆవిడని తను ముట్టుకుంటే మాసిపోతుంది అన్నట్లుంటుంది.

ఆవిడ చీర ఖరీదు తన జీవితమంతా కల్సినా చెయ్యదు.

ఇప్పుడు ఆవిడ దగ్గరకెళ్లి... “అమ్మా నేను నీ కొడుకునిట! పేపరు దుకాణం తాత చెప్పాడూ” అంటే నమ్ముతుందా- నమ్మదు. రెండు మూడుసార్లు చెబ్దామని ప్రయత్నం చేసి ప్రయత్నం మీద ధైర్యం చేసి “అమ్మా...” అనంగానే మాట ఆగిపోయింది. ఆవిడ బిచ్చగాడనుకుని ముఖం పక్కకి తిప్పుకుంది ‘వెళ్ల’మన్నట్లు.

మరి రెండ్రోజులు తర్వాత ధైర్యం మళ్లీ కూడదీసుకుని “అమ్మా...” అన్నాడు.

ఆవిడ పరుసులోంచి ఓ కాయన్ తీసి నిర్లక్ష్యంగా విసిరేసి, బస్సు రావడంతో పరిగెట్టుకుని వెళ్లిపోయింది.

“నేను ముష్టాణ్ణి కాదమ్మా” కిందపడ్డ 5 రూపాయల కోయన్ తీసుకుని పరిగెట్టేటప్పటికే ప్రయాణీకులందరూ బస్సు ఎక్కడానికి ఆత్రపడుతున్నారు. ఆవిడ ముందే పరిగెట్టింది. గనక వెనకాల గుంపు ఆమెని కప్పేసింది.

రంగడు ఆగిపోయాడు. ఐదు రూపాయల బిళ్ల చేతిలో బిగిసి వేడెక్కింది.

అది అమ్మ ఇచ్చిన నాణెం. అమ్మ ముట్టుకున్న నాణెం.

కొడుకుక్కిచ్చిన రెండో కానుక! మొదటి కానుక? జన్మ.

అర్థరాత్రివేళ అనిపించింది- రైట్... రేపు ఈ కోయన్ అమ్మకిచ్చేసి

నేను ముష్టాణ్ణి కాదండీ మీ కొడుకుని' అని ఖచ్చితంగా చెప్పేయచ్చు-  
ఎటొచ్చి ఇలా కనిపించకూడదు. కొంచెం శుభ్రంగా, బట్టలు తెల్లగా  
ఉతుక్కునీ! ఆ రాత్రి అతను నిద్రపోలేదు. చాలా రిహార్సెల్స్  
వేసుకున్నాడు.

ఆమె అనే మాటలూ... తను చెప్పే జవాబులూ... వంద రకాలుగా  
ఊహించుకున్నాడు.

పుట్టిన దగ్గర్నుండీ తన కథేంట్ తనకీ తెలియదు.

కొంచెం తెల్సి వచ్చాక పేపరు దుకాణం తాతతో కల్సి దుకాణానికి  
వెళ్లేవాడు. మొదట్లో తాత భుజాల మీద... ఆ తర్వాత తాత సైకిల్  
తొక్కుతుంటే హెండిల్ కిందున్న బార్ మీద చుట్టిన తువ్వలు మీద  
కూచునీ- ఆ తర్వాత వెనక క్యారేజీ మీద కూచునీ- ఆ తర్వాత... తాతని  
తనే వెనకాల కూచోపెట్టుకునీ... ఆ పేపరు దుకాణానికి వచ్చేవాడు.

తాతది పాత పేపర్లు కొని, అమ్మే దుకాణం.

కొన్న పేపర్లు అన్నీ యాజిటీజ్ గా పేపరు మిల్లుకో, ఇంకో పచారీ  
దుకాణాలకో అమ్మడు. ఆ పేపర్లు అన్నీ చూస్తాడు. చదవాల్సిన పేపర్లు  
పక్కన పెట్టుకుని, తతిమ్మావి అమ్మేస్తాడు.

అతనికి ఈ వృత్తి చాలా ఇష్టంగా నచ్చింది. ముఖ్యంగా 'గొప్ప  
విజ్ఞానాన్ని కేజీల్లో కొనుక్కొని చదివే వృత్తిరా మనదీ' అని పదే పదే  
చెప్తూ గర్వపడేవాడు.

రంగడికి పుస్తకాలూ పేపర్లూ విలువ తెలియనప్పణ్ణుంచి అక్షరాలు  
గుర్తుపట్టటం, చూసి రాయడం, చదవడం.. నేర్పించి, తను ఇంకోళ్లకీ  
అమ్మదల్చుకోని పుస్తకాలు ఎన్నో చూపించి, చదివించి, అర్థాలు వివరించి,  
వాటిని ప్రేమించడం నేర్పించేవాడు. పాత చందమామలూ, పెద్ద పెద్ద  
కవులు రాసిన మంచి మంచి పుస్తకాలూ తాత సేకరణలో వుండేవి.

దుకాణం కట్టేసి ఇద్దరూ ఇంటికెళ్లాక చిన్నప్పణ్ణుంచీ ఆ కథలూ గట్రా చదివి వినిపించేవాడు. ఆ తర్వాత ఆయనకి చూపు మందగిస్తోం దనుకుంటే రంగడు చదివి వినిపించేవాడు.

ఆయన 'వివరిస్తూ' పులకించేవాడు. 17 ఏళ్లు వచ్చాయి. రంగడికి... 'ఒరే... నాకెవ్వరూ లేరు. నీకూ నేనేమీ ఆస్తిపాస్తులు ఇవ్వలేదు. ఆ దుకాణం నీదే... నేనింక షాపుకి రాలేనేమో' అని ఆయాసంగా చెప్పిన రోజునే సునాయాసంగా చచ్చిపోయాడు.

అయితే ఆయన ప్రాణం పోవటానికి ముందు ఓ కవరు చేతి కందించాడు.

అందులో రంగడి తల్లి తమ దుకాణం ఎదురుగా ఉన్న ఫలానా ఆఫీసులో పని చేస్తుందనీ, ఫలానా టైముకి బస్సు ఎక్కుతుందనీ, ఆవిడ ఆనవాళ్లా గట్రా బొమ్మగీసినట్లు రాశాడు. ఆవిడని పోల్చుకోవటానికి పెద్ద కష్టపడక్కర్లేదు. ఇతను కూడా చాలాసార్లు చూసినావిడే. ఉత్తరం చదివేప్పటికి తాతని కుదిపి కుదిపి ఏడిచాడు.

“అసలు అమ్మ నన్నెందుకు వదిలేసింది. నువ్వు నన్నింతగా ప్రేమగా ఎందుకు చూశావు. నీకు నాకూ ఈ బంధం ఏమిటి” అని.

అతను పెట్టిన గగ్గోలు ఇంటి పైకప్పునుంచి కిందికి జారి అతనికే వినిపించిందంతే!!

తాతలేని వంటరి బతుకులో మిగిలింది అమ్మ అన్వేషణ!

ఆరోజు రాత్రంతా రంగడు... ఆ ఐదు రూపాయల నాణెంతో బొమ్మా బొరుసూ ఆడుకున్నాడు. అమ్మ నన్ను బిడ్డగా వప్పుకుంటుందా లేదా? మొదట్లో రిజల్ట్ బాగా రాలేదు.

“వప్పుకోదు”కే ఎక్కువసార్లు వత్తాసుగా బొరుసు పడింది.

ఆఖరిగా... తన వయస్సు పదిహేడు కదా! మెజార్టీని నమ్మి

పదిహేడు సార్లు వేశాడు. ఎట్టకేలకు 'వప్పుకుంటుందని' ఆశే గెలిచింది. అప్పణ్ణించి ఆమెతో మాట్లాడాలని ప్రయత్నం మొదలెట్టాడు.

మళ్ళీ ఇవ్వాళ పైనల్ గా ఆమె విసిరేసిన అయిదు రూపాయల బిళ్లతో నమ్మకం గెలిచింది.

మర్నాడు పొద్దున్నే లేచి ఓ సోపూ, బట్టల సోపూ, కొబ్బర్నూనీ, దువ్వెనా, పొడర్ డబ్బా కొనేశాడు. ఆమె ఇచ్చిన ఐదు రూపాయల బిళ్ల మాత్రం లక్ష్మీదేవి ఫోటోముందు ఉంచి దణ్ణం పెట్టి దాచుకున్నాడు. బట్టలు తడిపి, ఆరేసి, చెంబుతో ఇస్త్రీచేసి, అవి తొడుక్కునేప్పటికి... 'అమ్మయ్య' అనిపించింది. తను ముష్టాడు కాదని అమ్మ నమ్ముతుంది. తన కొడుకే అని... మనస్సులో మాట పదిమందికీ చెప్తుంది. పగలంతా దుకాణం తెరవకుండా... సాయంత్రం 5.30 కోసం ఎదురుచూసి, బస్టాండు కెళ్లాడు రంగడు.

లక్ష్మీగా ఎక్కువ జనం రాలేదు. అవును ఏమిటీ... ఎవరూ రాలేదు? ఆమె కూడా బైటకి రాలేదు. అవును ఎందుకొస్తుంది... ఆరోజు వాళ్లకి సెలవు. బుధవారం ఆ ఆఫీసుకి సెలవు.

నిజం గమనించేప్పటికి ఏడయిపోయింది. ఆ రోజూ జాగరణ.

మర్నాడు దుకాణం పెంద్రాళే మూసేసి, టిప్ టాప్ గా తయారై ఆఫీసు బస్ స్టాండ్ లో బస్సెక్కుడానికి అన్నట్లు నిలబడ్డాడు.

ఆమె వచ్చింది లోపల్నుంచి. పరుగెడుతూన్న బస్సు కోసం నడక వేగం పెంచి పరిగెట్టింది. కాలికి ఏం తగిలిందో తెలీదుగానీ బోర్లాపడి పోయి... తలకి గట్టిదెబ్బ తగిలి స్పాల్ చనిపోయింది.

కొంత సేపు జనాల సానుభూతులు. పంచనామాలు. గండ్రగోళం.

అమ్మని ఆ స్థితిలో రంగడు చూడలేడు. చూడలేదు. తనకి జవాబు చెప్పే అమ్మకావాలి. కానీ ఇలా? ఆ స్థితిలో ఆమె పూర్తిగా

కళ్ళబడకుండా మొహం చేతుల్లో కప్పుకుని ఏడుస్తూ వెనక్కి వెళ్ళిపోయాడు.  
అమ్మ ఇచ్చిన రెండో శాపం ఆమె మరణం- మొదటి శాపం - పుట్టగానే  
తనని వదిలెయ్యడం.



కొన్నేళ్లు గడిచిపోయాయి. రంగడు తాతలాగే పాత పేపర్ల  
వ్యాపారం చేస్తున్నాడు. బాగానే అభివృద్ధి చేశాడు. అయితే తను మరిచి  
పోలేనిది 'అమ్మ'- ఆవిడిచ్చిన అయిదు రూపాయల బిళ్ల అతని దైవం...  
ప్రాణం... అభివృద్ధికి నిదర్శనం.

రోజూ ఆ నాణేనికి పూజ చేయందే, బొట్టు పెట్టందే బైటకెళ్ళడు.

అలాగే బైల్దేరిన ఒకరోజు అతని పేపరు దుకాణానికి ఒక వ్యక్తి  
ఆరు కేజీల పేపర్లిచ్చి వెళ్ళిపోయాడు.

ఆ పేపర్లు యధావిధిగా చదువుతూన్నప్పుడు దాదాపుగా అరకేజీ  
బరువున్న పేపర్లు కాని కవరేదో పేపరు మడతల మధ్యలో వుంది. ఎవరో  
మోసం చేశారు. పేపర్లు కొన్న సత్తెయ్యని- తనూ మోసపోయాడు  
అన్నమాట.

కవరు ఏంట్ చూడాలని కుతూహలంతో ఓపెన్ చేశాడు రంగడు.

అందులో బోల్డ్లన్ని ఉత్తరాలు! అవి ఒక తల్లి కొడుకుకి రాసిన  
ఆశీస్సులు. అతని ఆరోగ్యంపట్ల తీసుకోవల్సిన జాగ్రత్తలు!

ప్రతీ అక్షరం ప్రేమామృతంతో తడిసిన అక్షతలే!

ఆ ఉత్తరాలు చదివేక తన తల్లి మౌన భాష కూడా అతనికి  
గుర్తొచ్చింది.

ఈ అమ్మ ప్రేమని తూకానికి అమ్మిన బిడ్డపై అతనికి కోపం  
వచ్చింది. కాదు జాలి కలిగింది.

కె. రాజారావు, ప్లాట్ నెం. 505, జనని అపార్ట్మెంట్స్-  
వెతుక్కుంటూ ఆ ఎడ్రస్ కి వెళ్లాడు.

“మీరు?” అన్నాడు కె. రాజారావు.

“నా పేరు రంగ, మీకు అమ్మంటే తెలుసా? అమ్మకి ఆల్టర్నేట్  
ఇంకెవర్నయినా కనుక్కున్నారా?” ఆత్రంగా అడిగాడు. ఆవేశం కాదు-

“మీరెవరు? మీ మాటలు నాకు అర్థం కావట్లేదు” అన్నాడు  
రాజారావు.

“మీ అమ్మ రాసిన ఉత్తరాలు కోట్ల విలువ చేసే అక్షింతలు  
తూకానికి అమ్మేసిన మీకు, అంతటి వ్యక్తి మరొకళ్లు దొరికారా అని  
తెలుసుకుందామని వచ్చాను” అంటూ ఉత్తరాల కవరు అతనికి  
అందించాడు రంగడు.

ఆ కవర్ని పోల్చుకున్న రాజారావు కళ్లు ఎర్రబారాయి.  
విస్ఫులింగాల్లా నీళ్లు చిమ్మాయి.

“ఒక్క నిమిషం” అని లోపలికి వెళ్లాడు.

చెంప చెళ్లుమన్న చప్పుడు. ఆ తర్వాత వినిపిస్తున్న మాటలూ  
రంగడి చెవులకి సోకుతున్నాయి.

“నువ్.. అమ్మ చీరలు పని మనిషికి ఇచ్చేస్తే నేను కాదన్నేదు. ఆవిడ  
పడుకున్న మంచం వాచ్మెన్ కి ఇచ్చేస్తే కాదన్నేదు. ఆవిడ వంటి మీది  
బంగారం దాచుకుని, ఆవిడ రాసిన ఉత్తరాలు అవతల పడేస్తావా?”  
అతని కోపంలోంచి ఏడుపూ దానితో గళం కలిపిన ఆమె ఏడుపూ-  
వినలేక పోతున్నాడు రంగడు. “మా అమ్మ రాసిన ఉత్తరాల్లో ఉన్న  
అక్షరాలు నాకొక్కడికే కాదే... నీకు- నీ సౌభాగ్యానికి...”

రంగడు ఇంకక్కడ నిలబడకుండా వెనక్కి మళ్లిపోయాడు.

